

## Taqsimha 5

# IT-TAQBIDA TAN-NAZZJONALISTI TAHT L-AMMINISTRACZJONI TA' STRICKLAND

Is-suċċessur tal-Gvernatur Fremantle kien il-Ġeneral (wara sar Field Marshal) Grenfell li dam f'din il-kariga mill-1899 sa l-1903. Bħall-oħrajn ta' qablu, kien bniedem imrawwem fid-dixxiplina militari. Il-hatra tiegħu kienet tkompli turi kemm Malta kienet titqies bħala Fortizza u għaldaqstant kemm kien jinhtieg li titmexxa b'mod rigoruż u reġimentat. Iżda fil-fatt l-amministratur veru baqa' Strickland li aktar ma beda jgħaddi ż-żmien aktar kompli jsaħħaħ il-mekkaniżmu awtokratiku tiegħu.

Malta fi tmiem is-seklu dsatax, għalhekk, kienet pajjiż maħkum mill-qilla ta' l-Istricklandiżmu. It-taħrik tad-disgħinijiet wassal għal riorganizzazzjoni sħiħa fil-forzi tal-pulizija u għal intensifikazzjoni fis-sistema ta' sorveljanza. Bħal dak il-ġurdien li jiġi dahru mal-hajt l-amministraczi joni, f'disprament, bdiet tissuspetta u tnassas fuq kulhadd, anki dwar l-iċken affarijiet. Pulizija esperti Taljani nġiebu apposta biex jinvestigaw dwar jekk kienx hawn anarkisti fil-pajjiż.<sup>(1)</sup> Fi-1901, meta l-aġitaczi joni tal-P.N. kompliet tihrax, **units** ta' l-R.M.A. ġew ingaġġati biex isahħu l-forzi tal-pulizija fil-każ li jinqala' l-inkwiet. Il-habib tal-qalb ta' Strickland, l-Avukat tal-Kuruna Alfredo Naudi, kien kollu tifhir għax-xogħol li kien qed iwettaq il-gvern permezz tal-pulizija biex titħares l-Ordni Pubblika. Barra minn hekk, dan wissa lill-poplu li kull min jasal biex jikkritika lir-reġim kien qiegħed jagħti f'għajnejn il-gvern. Saħansitra l-gvern kellu l-ismijiet ta' dawk li kienu jmorru għall-**meetings** tan-Nazzjonalisti, u b'reqqa kbira kienet tingabar kull tip ta' informaczi joni li setgħet tgħin lill-gvern. Min kien

ittimbrat bħaġa Nazzjonalist kien jitniżżillu ismu flimkien mal-laqam (jekk kellu), is-songħa jew il-professjoni tiegħu, il-post tax-xogħol, l-indirizz fejn joqgħod, kif ukoll tagħrif dwar il-qraba tiegħu. Li tiddikjara li int Nazzjonalist kienet saret haġa li titlob kuragg li ma bħalu. Li tikteb kontra l-gvern f'gurnal, anke taħt **nom de plume** kien sogru. Eżempju ta' dan kien Dr. E.L. Vella li kien jikteb fil-**Malta** taħt l-isem "Spartaco". Vella kien kaxxier ma' kumpanija bbażata f'London li l-proprjetarju tagħha kien Edward Tancred Agius, lagħqi prim ta' l-Ingliżi. Vella ġie rrapportat lil Agius u malajr kellu jwaqqaf il-kitbiet tiegħu fil-**Malta** biex ma jitlef l-impieg.<sup>(2)</sup> Fl-1901 banda Maltija-Tunizina ma thallietx tiġi Malta biex tagħti kuncert, u li kien għal Strickland, żjara minn grupp ta' studenti Universitarji Sqallin kienet titħassar ukoll.

Iżda l-akbar sfaċċatagħni seħhet meta l-gvern hareġ ordni li ma setgħux jibqgħu jsiru **meetings** pubbliċi fl-ibliet. Fl-okkażjoni ta' żjara mis-Sotto-Segretarju Kolonjali Lord Onslow, Mizzi, bil-kuragg kollu, ipprova jorganizza marċ ta' protesta fil-Belt. Mizzi għamel appell lill-kappillani u lill-kleru, u lill-membri tal-kumitati distrettwali u tal-baned biex ifiehem lill-poplu l-għan tal-protesta, u żied iġħid li kif ma sabhiex bi tqila biex jorganizza dan il-marċ, hekk ukoll ma kienx ser jonqoslu l-kuragg biex imexxi hu. Iżda l-Gvernatur Grenfell malajr uża l-influwenza tiegħu fuq l-Isqof Pace li ma damx ma għalaq halqu. L-istess għamlu l-Kanoniċi tal-Kattidral. Strickland, min-naħa tiegħu, hareġ twissijiet u theddid ta' multi u ħabs. Il-proġett għalhekk sfratta u l-marċ ma sarx. Fl-ambjent ripressiv u ostili li kien qed iġħix fih il-poplu Malti kien sogru kbir li toħroġ u pubblikament tiddimostra kontra l-gvern. Mhux kulhadd kellu qaib ta' ljun bħal Mizzi u l-mexxejja Nazzjonalisti l-oħra. Taħt gvern kolonjali l-Maltin ma kellhom wisq xi jgawdu, u kienu jippreferu xi drabi jbusu l-id li jixtiequ maqtugħa biex ma jgarrfux il-ftit li kellhom.

Il-vittimizazzjoni mal-P.N. saret haġa ta' kuljum. Il-Partit ma thallie x jażza t-Teatru Rjali biex jinawqura innu Nazzjonali

ġdid. Barra minn hekk bdew ifaqqsu hafna konfoffi biex b'xi mod jew iehor Mizzi jitwarrab min-nofs. L-ickien mossa tieghu, l-inqas kelma kienet tiġi interpretata b'hala tixwix biex forsi l-gvern isib fuq iex iqabbaq difru. Darba, waqt li kien qed jindaqq il-“God Save”, Mizzi ta s-sinjali biex xi Nazzjonalisti li kien hemm preżenti jibdwu isaffru. Kien hemm uħud, bħal Chamberlain, li bdew jittamaw li Mizzi jintefa' l-habs fuq akkuża li ried iqanqal irvell kontra l-gvern. “Dan għandu jġieghel lit-tradituri joqogħdu aktar attenti,” qal.<sup>(3)</sup> L-Ammirall Sir John Fisher kien tal-fehma li Mizzi u Nazzjonalisti oħrajn bħalu jiġu eżiljati minn Malta, u l-gazzetti tagħhom jinżammu. Fil-fatt wieħed Malti-Tunizin, Victor Serre, li kien għalliem tal-Franċiż u kien jikteb ukoll xi artikli għall-ġurnal Franċiż, tkeċċa minn Malta bħala **persona non grata** fl-1901. Serre, li l-kiċbiet tiegħu kienu jixhdu stmerrija kbira għal Strickland, kien sudditu Franċiż u għaldaqstant kien aktar faċli li jiġi deportat.<sup>(4)</sup> Li kieku l-istess haġa ġrat lil Mizzi, il-gvern kien ikollu popolazzjoni vjolenti u mgħaddba ma' min iseffaq wiċċu. Fisher hadha bi kbira meta deher artiklu fejn il-kittieb qal li kien jittama li Chamberlain imut “b'kankru mill-aktar waħxi”.

“Il-Gvernatur ta' Ġibiltà jista' jeżilja kittieba,” qal Fisher. “Għaliex ma jistax jagħmel l-istess il-Gvernatur ta' Malta?”<sup>(5)</sup>

L-istess hin li r-regim kien jara kif jagħmel biex irażzan lin-Nazzjonalisti, b'makakkerija kienu jiġu mxerrda mezz finni ta' propaganda biex jinholoq ambjent favur l-Ingilterra. It-tfal ta' l-iskola bdew jiġu mgħallma innijiet bl-Ingliż, iżjed għall-kiema bdew jintbagħtu għal taħriġ fl-Ingilterra, u studenti li kienu jgħaddu mill-eżami lokali ta' Oxford kienu jingħataw premjijiet speċjali. Il-katekiżmu ġie maqlub għall-Ingliż minn Dr. Enrico Magro, spettur ta' l-iskejjel Primarji.

Dan wassal għal mobilizzazzjoni mill-politikanti Maltin. Fuq talba formali tal-poplu Ghawdx, Mizzi reġa' lura għall-hajja parlamentari.<sup>(6)</sup> Fil-fatt Mizzi kien jixtieq jirtira fil-kwiet iżda meta kien jara lill-partit tiegħu jsir il-mira ta'

oppressjoni bla rażan mir-reġim, hass id-dmir li jerġa' jieħu t-tmun parlamentari u jissielet bl-ghajnuna ta' shabu ma' dan il-mostru biżbetiku, hekk imsejjah — gvern kolonjali. Savonjani u Panzavecchiani, saħansitra l-Isqof Pace, inghaqdu taht l-istess standard mal-P.N. Mizzi u Pace ma kinux jinhamlu u skond Lord Onslow, l-Isqof kien jitkellem dwar Mizzi "bl-aktar mod vili u infami" iżda kien iġhid ukoll li ċ-ċirkostanzi ġegħluh jaqbel mat-twemmin tal-mexxej Nazzjonalista. Dan ġara meta Chamberlain iddikjara li r-rappreżentant ekkleżjastiku għandu jitneħħa mill-Kunsill tal-Gvern wara li ġie rrapportat li l-Isqof ipprova jindahal fl-elezzjonijiet billi ma halliex lil wieħed qassis johroġ għall-elezzjoni.<sup>(7)</sup> Il-qassisin kienu, "klassi ta' nies li ma jistgħux ikomplu jitqiesu kapaċi jieħdu deċiżjoni minn rajhom fil-Kunsill tal-Gvern," qal.<sup>(8)</sup> Minħabba li l-gvern ma hasibx biex ir-rappreżentant ekkleżjastiku jiġi miġdul b'haddieħor, il-għadd ta' rappreżentanti fil-Kunsill niżel awtomatikament għal 13. Il-każ dwar il-preżenza tal-kleru fil-Kunsill tal-Gvern kien tqajjem digà darb' oħra f'Malta fl-1870. Iżda dak inhar kien sar referendum fejn minn 2461 elettur, 1473 ivvutaw favur li l-qassisin jerġgħu jidhru lura fil-Kunsill; 58 kienu ivvutaw kontra. Mill-partijiet rurali ftit li xejn kienu vvutaw kontra, u l-maġġoranza ta' dawk it-58 vot kienu ntefġhu mill-Belt, il-Furjana u l-Isla.<sup>(9)</sup> Issa, kważi 30 sena wara l-istorja rrepetiet ruhha, iżda din id-darba l-gvern mexa b'mod mill-aktar awtokratiku u l-fehma tal-poplu injoraha għal kollox. Mhux talli hekk, iżda Strickland ipprova jġebbed l-interpretazzjoni ta' din id-dikjarazzjoni biex iċappas biha lil xi Nazzjonalisti li l-preżenza tagħhom fil-Kunsill kienet xewka fid-dahar. Fost dawn kien hemm Antonio Dalli u Fortuna; Mizzi nnifsu. Dalli, li kien editur ta' **Il Patriota**, tkeċċa mill-Kunsill għaliex, għaikemm mhux qassis, kien jirċievi għajnuna finanzjarja mill-Kurja.<sup>(10)</sup> L-impe diment fuq Mizzi kien aktar imqanzaħ u wera kemm Strickland kien jipprova jfittex ix-xaġhra fl-għaġina — l-aqwa li jehles minnu. Dan skopra li Mizzi fi tfulitu, 43 sena qabel,

kien irċieva l-ordni minuri (jew Il-Minuri, kif isibuha), kif kienet id-drawwa fost hafna familji rispettabbli fis-seklu dsatax. Il-Vigarju Ġenerali salva s-sitwazzjoni għaliex ma riedx jikkonferma formalment l-isem u l-kunjom ta' Mizzi kif kien imniżżel fir-reġistru ta' l-Isqof Forno. Mhux talli hekk, talli Grenfell ma kien jaf xejn dwar il-komplott ta' Strickland u malli fl-Uffiċċju tal-Kolonji sar maghruf x'inhu jiġri, harġet ordni biex din it-tip ta' persekuzzjoni kontra Mizzi tiegaf minnufih.

Permezz ta' din il-proklamazzjoni anki Panzavecchia thalla barra mill-Kunsill. Minkejja dan, waqt **meeting** tal-P.N., b'Mizzi hdejh, Panzavecchia ta kelmtu li għalkemm ma setax jibqa' jservi fil-Kunsill xorta waħda kien ser jibqa' mal-poplu "għaliex il-kleru huwa fuq in-naħa tal-poplu."

Il-mobilizzazzjoni li seħhet f'dan iż-żmien wasslet għal għaqda shiħa bejn l-elementi politiċi kollha taht it-tmexxija ta' Mizzi. B'hekk il-Partit ħa xejra fuq livell aktar wiesa' minn qatt qabel u kompla žied l-appoġġ permezz tal-kumitati distrettwali, każini u assoċjazzjonijiet minn Malta kollha. Fl-elezzjoni ġenerali ta' l-1898, il-kandidati tal-P.N. u tal-P.P. iffurmaw front komuni u rebhu s-siġġijiet kollha.<sup>(11)</sup> Żewġ kandidati, wiehed minnhom Cachia Zammit għad-distrett taż-Żejtun, ma kinux ikkontestati.<sup>(12)</sup>

Bejn dan iż-żmien u l-1903, il-kandidati Nazzjonalisti dejjem kienu jerġġhu jiġu eletti mingħajr kontestazzjoni. L-unika eċċezzjoni kienet fl-1900 meta Roberto De Cesare kkontesta t-tmien distrett (Hal Qormi u Haż-Żebbuġ) bħala kandidat favur il-gvern kolonjali b'manifest li kien jappoġġja x-xoghlijiet ewlenin li kien qed iwettaq il-gvern fil-qasam pubbliku. De Cesare, li qabel kien Savonjan u wara sar Stricklandjan, kien mill-Isla u marbut ukoll mar-**Risorgimento**. Il-kandidat Nazzjonalista li kien qed jikkontesta dan id-distrett kontra De Cesare kien il-Prokuratur Legali Edoardo Semini. L-appoġġ li kellu Semini, iżda kien ħafna akbar u rnexxielu jegħleb għal kollox lil De Cesare.<sup>(13)</sup> Tul dan iż-żmien il-P.N. u l-P.P.

dejjem baqgħu magħqudin; żammu flimkien anki wara l-kwistjoni kontroversjali tar-riformi fid-Dipartiment ta' l-Edukazzjoni, li niġu għaliha aktar 'il quddiem. Barra minn hekk il-P.N. għażel li ma jaċċettax hatriet fil-Kunsill Eżekuttiv; dan kien pass għaqli min-naħa tal-Partit biex ikompli jsaħħaħ l-appoġġ tas-Savonjani u l-Panzavecchjani. Strickland għamel dak kollu li seta' biex jiġbed lejha lil Mizzi u 'l shabu u jagħmel minnhom kollaboraturi tar-reġim, iżda partit serju diffiċli tidhak bih. Id-dmir tal-P.N. kien l-ewwel u qabel kolloxx lejn il-jeddijiet ċivili tal-poplu Malti u bis-sewwa jew bid-dnewwa kien determinat li jiksibhom. Għalhekk, mill-1899 'il quddiem insibu li l-membri eletti kienu kollha jitqiesu ta' l-istess partit, għallinqas f'termini elettorali.<sup>(14)</sup> Fl-1900, Mizzi beda jissejjaħ "Kap tal-Membri Eletti"<sup>(15)</sup> u sa l-1901 il-Maltin kienu jsejnhulu "Mexxej tal-poplu Malti".<sup>(16)</sup>

Għalkemm id-differenzi partiġġjani ma ntesewx għal kolloxx, membri Savonjani bħal Cesare Darmanin u l-Perit Francesco Wettinger, kif ukoll oħrajn Panzavecchjani, Dr. Andrea Pullicino u Antonio Dalli, kienu aktar lesti li jaċċettaw it-tmexxija ta' Mizzi, milli l-Mizzjani kienu lesti jaċċettaw it-tmexxija ta' Savona fl-1891/3. L-Avukat tal-Kuruna Naudi rrimarka li fil-fatt kien hawn żewġ partiti, iżda t-tnejn kienu ta' fehma waħda. "Non vi è alcuna differenza di opinione fra coloro che appartengono all'uno o all'altro partito politico".<sup>(17)</sup>

Hlief f'xi okkażjonijiet meta Darmanin u Wettinger hallew posthom meta ġew biex jivvutaw dwar mozzjoni ta' Mizzi biex it-Taljan jibqa' l-mezz tat-tagħlim u meta Darmanin ivvota favur il-Gvern fl-ordinanza dwar it-tariffa fuq id-dqiq, ir-rappreżentanti tal-gvern dejjem urew għaqda fl-appoġġ tagħhom lejn Mizzi. Grenfell saħansitra rrimarka li l-P.N. kien "l-uniku partit organizzat"<sup>(18)</sup> u Mizzi kien "il-mexxej ta' maġġoranza assoluta", "the leader of an overwhelming majority."<sup>(19)</sup>

\* \* \*

## 'Il fejn kienet ixxaqleb l-op'njoni pubblika?

L-opinjoni tal-ġurnali kienet maqsuma f'żewġ kampijiet ewlenin: waħda favur il-gvern u l-oħra kontrih. Fuq in-naħa tal-gvern insibu l-appoġġ konsistenti mid-**Daily Malta Chronicle** ta' Antonio Bartolo li bdiel tohroġ fl-1887 u baqgħet f'idejn il-familja Bartolo sa l-1940. Il-**Chronicle** kienet ta' sikwit tir-reklama prodott i ngliżi u thabbar attivitajiet immedija apposta għall-komunità Ingliża f'Malta. Fil-fatt kien fost ir-residenti Ingliżi li kienet tinbiegħ l-aktar il-**Chronicle**. Meta deħru xi avvizi ta' attivitajiet Mażonistiċi, kemm Mizzi kif ukoll Savona akkużawha b'fanatiżmu kontra l-Knisja. Mizzi ddeskrivieha b'ħala gazzetta miktuba l-Palazz għall-benefiċċju tat-truppi Ingliżi f'Malta.<sup>(20)</sup>

Strickland kien tal-fehma li biex tkompli titkattar l-influenza Ingliża fost il-popliin, kellu jibda johroġ ġurnal semi-uffiċjali ssussidjat mill-gvern. Strickland kien diġà ġie akkużat li pprova juża lid-**Daily Malta Chronicle** permezz ta' għajjuna finanzjarja biex tagħmel propaganda lill-gvern. Issa kellu jibda johroġ ġurnal bil-Malti ta' tliet darbiet fil-ġimgħa kif ukoll iehor bit-Taljan bil-għajjuna ta' Dr. Enrico Magro li xi żmien qabel kien qaleb il-katekiżmu ta' l-iskejjel għall-Ingliż.<sup>(21)</sup> Dawn il-proġetti mill-ewwel marru żmerċ, iżda bis-saħħa tagħhom kienu harġu fil-beraħ żewġ fatturi importanti — kienu juru kemm Strickland kellu fiduċja f'Bartolo b'ħala funzjonarju tar-reġim, u wkoll li l-gvern kien aktar iżolat minn qatt qabel. Sena wara reġa' sar esperiment simili b'gazzetta pro-Ingliża jisimha **Malta Maltija** iżda din ma tantx inbiegħet u ftit wara kellha tieqaf.<sup>(22)</sup>

Fl-1901 deher fuljett ippubblikat fl-istamperija tal-**Chronicle** iffirmit minn 'Malti li jħobb lil-Ingliżi u lil pajjiżu', li kien iġħid hekk: "Kulhadd jaf li dawk li jagħmluha ma' l-Ingliżi huma gawduti u li f'pajjiż it-Taljani ma hemmx ħlief għaks u ġuħ, u min jagħmilha magħhom ma jistax ħlief jibqa' mġewwah."<sup>(23)</sup> Dan il-fuljett li kien jappoġġja wkoll l-Angliċizzazzjoni fit-Transvaal, hareġ fl-istess żmien ma' fuljett

iehor simili ppubblikat fl-istamperija tal-**Malta**. Dan kien kontra t-tagħlim ta' l-Ingliż fl-iskejjel u kien iffirmat minn 'Malti Patrijott'.

"Intom biss mela..." kien ighid, "sejrin thallu lill-gvern ighabbikom, jidhak bikom, u jisserva bikom kontra l-interessi u l-ġid tagħkom u ta' wliedkom... biex l-Ingliži mbagħad jieklu l-hobż tal-Maltin, jidhlu fil-Pulizija, fit-Tarznar, fir-Reġimenti tal-Milizja u tal-Maltin u fid-dipartimenti l-oħra tal-gvern minflok il-Maltin."<sup>(24)</sup>

Dawk li kienu jappoġġjaw lil Strickland pubblikament sikwiet kienu jagħmlu hekk biex jevitaw l-attakki u l-vittimizazzjoni mill-gvern. Dr. P.P. Agius hu eżempju tipiku ta' din il-klikka ta' nies. F'itra li kiteb dwar negozju ta' spiżerija u li fiha semma lil hu Mizzi, Agius irrifera għalih innifsu u "nies leali oħrajn" bħala nies li tilfu l-krettu mal-klikka Franko-Taljana tal-membri eletti. Ma' din l-itra Agius baġhat ukoll silta mid-**Daily Express** dwar incident fejn Zaccaria Roncali kien baġhat lura stedina għal riċeviment minn għand student Malti li kienet miktuba bl-Ingliż, u qal li ma jaċċetta stedina bl-Ingliż minn għand Malti.<sup>(25)</sup> Każ ieħor kien dak ta' G.C. Mallia Tabone li għal xi żmien kien rappreżentant Nazzjonalista fil-Kunsill tal-Gvern. Dan għażel li jsir lagħqi ieħor ta' Strickland bit-tama li jikseb impjeg għoli iżda baqa' b'xiber imnieher. Fl-1903 dan wasal biex ilmenta li l-gvern ma kienx żamm kelmtu. It-tweġiba hadha mill-Uffiċċju tal-Kolonji (mhux mill-amministrazzjoni f'Malta li mid-dehra għamletli xi wegħdiet jekk jiċhad lill-partit). Din kienet tghid hekk:

"Jekk is-Sur Mallia Tabone vvota favur il-gvern minn motivi ta' kuxjenza m'għandux għalfejn jippretendi li jiġi ppremjat; imma jekk dan għamlu minn skopijiet ta' interess personali allura ma jisthoqqlux li jiġi ppremjat." Kif ighid il-Malti, min jobżoq fis-sema jiġi f'wiċċu.

L-opinjoni tal-ġurnali lokali, minbarra l-**Chronicle**, kienet kontra l-gvern, u kontra Strickland partikolarment; **Malta**



kienet minn ta' quddiem. Ironikament, l-Uffiċċju tal-Kolonji kien iqis il-ġurnal **Malta** bhala "prattikament l-uniku wiehed ta' importanza politika." Wara każ ta' libell minn Ġeneral Inġliż, Mizzi għal xi żmien biddel it-titlu għal **Gazzetta di Malta e Gozo** u fit-13 ta' Marzu 1902 reġa' biddlu għal **Malta e Sue Dipendenze**. Minhabba r-rebhiet elettorali li kien qiegħed jikseb il-partit, Mizzi ħaseb li kien wasal iż-żmien li n-Nazzjonalisti jkollhom il-ġurnal tagħhom u għalhekk il-ġurnal ġie mghammed bhala l-lehen uffiċjali tal-P.N., 'Organo del Partito Nazionale'. "Dan," qal Mizzi, "huwa ġurnal ta' kuljum fis-servizz tal-pajjiż li bih l-ulied sinċieri ta' din l-Art — Kollha Nazzjonalisti — ikunu jistgħu jesprimu l-opinjoni u r-rieda tal-poplu." Sadanittant it-terminu "Nazzjonalist" beda jieħu tifsira aktar qawwiya.

"Chamberlain ighidilna li ma jarax f'Malta ħlief l-interessi tal-fortizza, u jinsa lill-Insara li huma ulied dawn il-gżejjer: aħna, f'isem u taħt l-istandard tan-nazzjonalizmu Malti, ningħaqdu biex niddikjaraw li Malta, u Ghawdex, u Kemmuna u Kemmunett, u kull blata f'wiċċ il-baħar ta' madwar xtutna, huma tagħna.<sup>(26)</sup>

Fil-fatt il-P.N. kien meqjus mill-gvern li jirrappreżenta lil dawk li jieħdu sehem attiv, juru interess u jsemmgħu lehin-hom til-ħajja politika pubblika.

Il-Partit Nazzjonalista kien bla dubju l-aktar partit dinamiku li kien hawn u l-poplu kien jagħtih l-appoġġ misthoqq. Biżżejjed ngħidu li waqt li sa l-aħħar tas-seklu l-bejgħ tal-**Malta** kien żdied b'terz jew aktar, id-**Daily Malta Chronicle** bdiet tittlef ħafna mill-abbonati Maltin minhabba li bdiet tiġi marbuta iżjed mal-gvern. Fil-ġlieda tiegħu kontra l-barrani, il-Partit beda biex jorganizza lilu nnifsu fuq livell aktar miftuħ u għal dan il-ghan beda johroġ l-ewwel ġurnal tal-P.N. bil-Malti li, kif xieraq, kien imsejjaħ **Il-Poplu Malti**. Il-bejgħ tiegħu huwa stmat li kien ħafna aktar mill-**Malta Għada Tagħna** ta' Savona, u fi ftit żmien laħaq id-doppju tal-bejgħ tal-**Bandiera tal-Maltin** ta' Manwel Dimech.